


Innu tal-Banda 'Sant' Andrija' Mro. Antonio Miruzzi (1867 – 1944)

Manoel Pirotta
manoel.pirotta@um.edu.mt

Astratt: Fost il-ħafna baned li qed jiċċelebraw il-150 anniversarju mit-twelid ta' Mro. Antonio Miruzzi hija l-Għaqda Mużikali 'Sant' Andrija' ta' Hal Luqa. Fis-17 ta' Marzu li għadda ġejt mistieden biex nattendi għal serata mużikali fis-sede tal-Każin li, matulha tnediet CD ġdida ta' marċi funebri mill-pinna tiegħu. Ta' min jgħid li, fit-tmien snin li hu serva bħala surmast-direttur ta' din il-Banda Luqija, Mro. Miruzzi hallielha repertorju ġmiel u ta' xogħlijiet mużikali fosthom, l-Innu tal-Banda. Huwa proprju għalhekk li, jiena għazilt li nikteb l-artiklu tiegħi dwar dan l-innu. B'hekk, jien ukoll inkun qed ningħaqad mal-bqija tas-soċjetajiet mużikali Maltin l-oħrajn kollha f'din iċ-ċelebrazzjoni tant misthoqqa biex tfakkar għeluq sninu. Mro. Miruzzi kien wieħed mill-kompożituri l-aktar prolifici li qatt rat Malta fil-qasam bandistiku bejn l-aħħar deċennju tas-seklu dsatax u l-bidu tas-snin tletin tas-seklu li għadda. Minn hawnhekk nixtieq inrodd ħajr lil Bernard Cutajar, l-arkivista tal-Banda 'Sant' Andrija' tat-tagħrif li għoġbu jgħaddili biex stajt ninseġ dan l-artiklu.


Kliem muftieħ: Mro. Antonio Miruzzi, Mro. Robert Samut, Innu Malti, Innu tal-Banda 'Sant' Andrija', University of Malta Junior College, Għaqda Każini tal-Banda, Soċjetà Filarmonica 'San Ġorġ (Bormla), Soċjetà Filarmonika La Vincitrice (Isla), Soċjetà Filarmonica Nazionale 'La Valette' (Valletta), Soċjetà Filarmonica 'San Piju X' (Lija), Għaqda Mużikali 'Sant' Andrija' (Luqa), Soċjetà Mużikali Nicolò Isouard (Mosta), Soċjetà Filarmonika Santa Marija (Mosta), Soċjetà Mużikali u Filarmonica 'Leone' (Victoria, Għawdex), Għaqda Mużikali 'Beland' (Żejtun).



Profil: **Mro. Antonio Miruzzi** tweled il-Furjana fl-10 t'Ottubru 1867 minn Ġużeppi u Mikelina, imwielda Brincat. Tgħallem il-mużika mingħand Mro. Pawlu Miruzzi. Mal-mewt ta' zijuh, iż-żagħżuġ Antonio laħaq Surmast tal-banda Għawdxija 'Leone', u f'it wara, tal-banda 'Nicolò Isouard' tal-Mosta. F'karriera mill-aqwa u brillanti bħala surmast-direttur, għalliem tal-allievi u kompożitur, Miruzzi mexxa wkoll baned u entitajiet mużikali oħra fosthom, 'La Valette' (Valletta), 'I Cavalieri di Malta' (Sliema), 'La Vincitrice' (Isla), 'San Piju X' (Hal Lija), 'Sant' Andrea' (Hal-Luqa), 'San Ġużepp' (Hamrun), kif ukoll, il-Banda 'Beland' (Żejtun). Baned oħrajn li hu mexxa kienu s-soċjetajiet filarmoniċi ta' 'Sta. Marija' (Mosta) u 'San Ġorġ' (Bormla), il-banda tal-Orfni tal-Belt, kif ukoll l-Orkestra Mandolinistika 'La Valette' fi ħdan il-Banda li ġgib l-istess isem. Għal xi żmien ukoll, hu kien jidderiegi l-(Filarmonica) *Melitensis La Valette* li kien waqqaf huwa stess fuq talba tal-


Maltin ta' Tuneż. Mhux l-ewwel darba li, din l-banda kienet tkun mistiedna biex tinzel iddoqq gewwa Malta.

Għad li, Mro. Miruzzi kellu karattru dħuli u manjeri senjorili, kien surmast tal-akbar dixxiplina meta niġu għall-provi u/jew l-eskuzzjonijiet. Madankollu, il-bandisti kienu xorta waħda jammirawh ħafna għall-mod ta' kif kien jgħallem, għad-direzzjoni impekkabbli tiegħu, u għall-għadd bla qies ta' xogħlijiet li kiteb għall-banda fosthom, fantasiji, sinfoniji, melodiji, innijiet kbar u żgħar, u ħafna valzi, polki, mazurki, gavotti u marċi brijużi u funebri.



Mro. Miruzzi kien miżżewweġ lil Konċetta, imwiolda Cauchi, u minnha, nifhmu li kellu tifel u żewġt ibniet. Miet fil-Hamrun nhar it-23 t'Ottubru 1944 u sarlu funeral kbir li fih attendew rappreżentanti ta' diversi għaqdiet muzikali li lkoll ġew biex jagħtuh l-aħħar tislima.

L-Innu tal-Banda 'Sant' Andrija':



Il-versi: Ma nafux min huwa l-awtur originali tal-versi tal-Innu tal-Banda 'Sant' Andrija'. Dan peress li, il-partitura ta' meta nkiteb l-Innu ma teżistix.¹ U jekk dejjem kien hemm xi versi dawn aktarx li kienu bit-Taljan għax hekk kienet moda dak iż-żmien. Xi kittieba, poeti, prożaturi u ġurnalisti tas-snin



bejn iż-żewġ gwerer dinjija kienu iħobbu jesprimu ruħhom b'isla barranin (Ingliz u/jew Taljan) daqskemm bil-Malti. Fost dawn it-talin insemmu, per eżempju, lil Antonio (Ninu) Dalli², li kien ta' mpar Mro. Antonio Miruzzi, u l-awtur tal-versi bit-Taljan tal-Innu Solenni 'San Gejtanu' (1901).³ L-Innu Solenni l-ieħor ta' Mro. Miruzzi ddedikat lil 'Gesù Salvatur' għall-banda Lijana wkoll xi darba kellu versi originali bit-Taljan.⁴ L-istess jista' jingħad għall-Innu Solenni li kkompona għall-banda Mostija, 'Alla Beata Maria Vergine'.

S'issa jidher li, lanqas l-awtur tal-versi bil-Malti tal-Innu tal-Banda 'Sant' Andrija' għadna ma nafu min hu. Bħalma ġara fil-każ tal-Innu Malti⁵, il-versi kellhom jintisgu ħafna u ħafna snin wara li kien ilu jindaqq minn din il-Banda. Ma nafux lanqas jekk kienx jitekanta bit-Taljan qabel ma l-versi nqelbu għall-Malti. Intant, l-Innu tal-Banda fih biss tliet strofi minħabba li hu qasir u bla repliki ta' xejn. Peress ukoll li, l-ewwel u t-tielet strofa huma mibnijin fuq l-istess melodija, dawn għandhom l-istess kliem minbarra t-tielet vers. M'għandniex xi ngħidu li, il-versi huma indirizzati lill-Banda Luqija li ggħib l-istess isem tal-Qaddis li jiġi ċelebrat f'dan ir-raħal qadim. Għas-sodifazzjon tal-qarrej, hawn taħt qed ingħib il-versi tal-Innu tal-Banda kif tisingħuh jitekanta fil-ġranet tal-festa:

¹ Il-mużika tal-Innu tteħdet minn fuq kopertini qodma li ma nistgħux ngħidu fiż-żgur jekk imorrux lura sa żmien meta Mro. Miruzzi kien iħabbat mal-banda Luqija.

² Twieled fl-1864. Studja fis-Seminarju tal-Isqof (Mdina/Furjana). Għex u miet f'Tas-Sliema. 'Kien bniedem irrispettat ħafna għas-serjetà u t-tjubija nisranija tiegħu.' Kien editur ta' diversi ġurnali u pubblikazzjonijiet bl-ilsien Malti u Taljan għax kien jemmen li, 'il-ġurnalizmu kien l-aqwa arma biex jgħallem, ifiehem u jikkumbatti għall-jeddijiet kostituzzjonali tal-Maltin.' Bħala politiku, Ninu kien oratur mill-aqwa tant li, kien dejjem jiġi elett fil-Kunsill mit-tielet distrett elettorali mill-1898 'il quddiem (Furjana/Hamrun). Wara li Malta kienet ingħatat is-*Self-Government* fl-1921, huwa kiseb siġġu fl-Assemblea Legiżlattiva f'isem il-partit tal-UMP (Panzavecchia) u lahaq ministru tax-xogħlijiet pubbliċi (1921-3) u ministru tal-agrikoltura u s-sajd (1923). Kien elett ukoll f'isem il-PN (Mizzi) fl-1924 u 1927, u f'isem l-istess partit fl-1932. Il-proza u l-poeziji tiegħu kienu jkunu aktarx dejjem ispirati mit-twemmin qawwi religjuż li kien iħaddan, jew mill-iħabba tiegħu lejn l-istorja, jonkella mill-konvinzjoni profonda tiegħu tal-kultura Latina u Ewropea ta' ġensu, u s-sentimenti patrijottici tiegħu.

³ Il-versi bit-Taljan ta' dan l-Innu Solenni m'għadhomx jeżistu. Sa qabel il-Gwerra, dan l-innu kien għadu jitekanta bit-Taljan. Dun Frans Camilleri kien qelbu għall-Malti fl-1945.

⁴ Il-versi ta' dan l-Innu wkoll huma bil-Malti. Kien Monsinjur Ġużepp Xerri (traduttur ta' bosta xogħlijiet ta' xeħta sagra) li qelibhom mit-Taljan għall-Malti.

⁵ Skont Ġużé Cardona fl-artiklu tiegħu 'Diwi ta' l-Innu Malti ...': 'L-Innu Malti sar bil-maqlub ta' kif isiru ħafna innijiet oħra ... għax normalment l-ewwel isiru l-versi u wara ssir il-mużika.'

O Banda Sant' Andrija,
 Aħna miegħek magħqudin,
 L-oġhla waħda għal-Luqin,
 Aħna bik kburin.

Ibqa' zommna henjin,
 Bħalma dejjem int għamilt,
 Stima għandek ma' kulhadd,
 Il-poplu Luqi kburin.

O Banda Sant' Andrija,
 Aħna miegħek magħqudin,
 Il-Banda li gġib ismek,
 Aħna bik kburin.

U mill-versi nġhadu għall-mużika. Hawn taht għandkom issibu analizi shiha tal-Innu tal-Banda, pinna ta' Mro. Antonio Miruzzi.

Forma: L-Innu tal-Banda 'Sant' Andrija' jista' jingħadd maż-żgħar nett tax-xorta tiegħu. Dan għaliex, fih biss erbgha u għoxrin battuta, f'temp immarkat *maestoso*. Wiehed jinnota wkoll li, l-innu la fih introduzzjoni lanqas koda. Barra minn hekk, m'hemm l-ebda sinjali ta' replika peress li għandek tliet strofi biss. Il-forma tiegħu hija ternarja u għaldaqstant, jista' jinqasam faċilment fi tliet partijiet daqsinsew ta' tmien battuti l-waħda. (Fl-istampa tal-ġenb hija riduzzjoni tal-ispartit tal-Innu tal-Banda 'Sant' Andrija' li saret mill-awtur ta' dan l-artiklu.

Taqsuma	Battuti	Deskrizzjoni
A	00 ⁴ - 08 ³	Sentenza ta' tmien battuti
B	08 ⁴ - 16 ³	Sentenza ta' tmien battuti
A ¹	16 ⁴ - 24 ³	L-istess bħal Taqsima (A)

Mit-tabella t'hawn fuq wiehed jinnota li, l-ewwel u t-tielet taqsima huma l-istess, filwaqt li, dik tan-nofs (B) toffri kuntrast ċkejken, anki jekk din tista' tittiehed bħala xejn aktar minn tkomplija tas-sentenza li tiġi qabilha. Id-differenza bejn (A) u (A¹) għalhekk, mhux qegħda fl-armonija, imma fil-mod ta' kif tintlibes il-melodija ewlenija, bil-qofol tal-innu jintlaħaq fit-tielet taqsima. Din it-tip ta' struttura tista' tkun waħda monotona, aktar u aktar meta l-innu li qedin nitkellmu fuqu ma jimmodulax bejn taqsima u oħra bħalma soltu jiġri meta jkun hemm xi passagg tan-nofs jew xi triju. Każ simili nsibuh fl-innu popolari 'O Del Cielo Regina'⁶ mill-pinna ta' Miruzzi għas-Socjetà Filarmonika 'Nicolò Isouard' tal-Mosta fejn għandek l-istess introduzzjoni għall-ewwel żewġ taqsimiet replikati. Is-surmast Mosti Ġanni Vella (1890-1955) kien qattagħha li, idahħal interludju strumentali bejniethom biex proprju jikser din il-monotonija omofonika⁷. (Fl-istampa tal-ġenb jidher l-Innu tal-Banda S. Andrija fuq waħda mill-kopertini.)

Taqsuma (A) (00⁴ - 08³): Hija magħmula minn sentenza mużikali ta' tmien battuti u maqsuma f'żewġ frażijiet daqsinsew, u li t-tnejn jibdwew *in aria*, jiġifieri fuq ir-raba' taħbita - dik li aħna nsibuha bħala l-parti debboli, jew dgħajfa. Jerga', kull frazi hija suddiviża f'żewġ frażijiet żgħar ta' gix battuti l-waħda, fejn it-tnejn għandhom il-melodija tielgħa jew niezla aktarx b'mod gradat. Fi frazi (a) nsibu ċellola (x) magħmula minn erba' noti. L-aktar haġa li tispikka fiha hija s-semimina bil-punt. Din tkun

⁶ L-Għaqda Karmelitana Banda 'Queen Victoria' taż-Żurrieq ukoll għandha dan l-innu fil-pussess tagħha u huwa magħruf bħala l-'Innu ż-żgħir' peress li għandhom l-Innu l-Kbir ta' Bartoli.

⁷ Linja waħda ta' melodija bil-vuċijiet jew il-partijiet oħra jimxu magħha billi jaġhmlu kordi li jservu ta' akkumpanjament.

segwita dejjem minn kroma. Wiehed jinnota wkoll li, hemm semiminima fuq kull naħa ta' dawn iż-żewġ noti. Hemm imbagħad ukoll, il-qabża ta' ottava sħiħa fit-tieni battuta bejn tmiem l-ewwel frażi (a) u l-bidu tat-tieni waħda (b). Barra minn hekk, fiż-żewġ suddiviżjonijiet insibu l-preżenza ta' diversi intervalli⁸ fosthom, il-kwarta, il-kwinta, u l-ottava perfetta (eż. 1):



Iżda, fir-rigward tal-ewwel suddiviżjoni (b. $00^4 - 02^3$) hemm punt interessanti ħafna fuqieq wiehed jitkellem għax kif ser naraw, dan l-Innu u dak nazzjonali jidher li għandhom aktar minn haġa waħda in komuni bejniethom. Qabelxejn, tajjeb wiehed ikun jaf li, skont ma għarrafni l-arkivista Bernard Cutajar permezz ta' email, hu kien jisma' lil Mro. Carmelo Caruana (1927 – 2005), kif ukoll anzjani oħra tal-kazin jgħidu li, b'dan l-Innu, Mro. Miruzzi kien daħal għal kompetizzjoni għall-għażla ta' Innu għall-okkażjoni tal-għoti tal-Kostituzzjoni tal-1921. Dan il-konkors kien sar fost l-aqwa kompożituri Maltin ta' dik l-epoka.⁹ Iżda, għal xi raġuni jew oħra, l-ebda wiehed minnhom (jigifieri, mill-innijiet sottomessi) ma kien intaġġel.¹⁰ Skont Robert Mifsud Bonnici, ma' Mro. Miruzzi kien hemm talanqas żewġ surmastrijiet mustaċċuni oħra żgur li, imqanqlin mill-imħabba lejn pajjiżhom, daħlu għal dan il-konkors: Mro. Josie Mallia Pulvirenti (1896 – 1964) u Luigi Vella (1868 -1950). Skontu wkoll, il-konkorrenti kellhom jimmużikaw l-Innu Nazzjonali 'bil-versi tal-kbir Poeta Malti Dun Karm.'

Bla dubju ta' xejn, dan ir-riżultat kien qajjem ħafna mistoqsijiet li baqgħu qatt ma ġew imwiegħba. Il-kittieb Ġuzé Cardona, f'artiklu minn tiegħu li jgħid li 'Diwi ta' l-Innu Malti ...' li kien deher fil-harga ta' 'Il-Malti', xtaq kieku jistaqsi lil Mifsud Bonnici biex jgħidlu jekk 'dan l-insuċċess kienx imħabba l-versi jew imħabba l-mużika.'¹¹ Ngħiduha kif inhi, minn daqstant kompożituri Maltin li daħlu għalih impossibli li ma kien hemm hadd minnhom kapaċi biżżejjed biex jimmużika innu nazzjonali suret in-nies. Wiehed bla ma jrid jistaqsi wkoll, min kienu l-persuni responsabbli mill-għażla tal-Innu Malti. Iżda, biex nerġgħu għall-istorja ta' kif sar l-Innu Malti, f'it żmien wara li l-konkors kien baqa' bla riżultat, l-avukat Albert V. Laferla (1887 – 1943), li dak iż-żmien kien jikkupa l-kariga ta' Direttur tal-Iskejjel Elementari tal-Gvern, irnexxielu jikseb melodija mingħand Mro. Robert Samut¹², u sab li kienet toqgħod tajjeb għal Innu Nazzjonali. Minn hawn 'il quddiem, inkiteb ħafna fuq kif imbagħad, il-poeta nazzjonali Malti, Dun Karm Psaila, daħal fl-istorja.

Ġara x'gara fl-istorja, mhix haġa kbira li, Mro. Miruzzi kien daħal għal dan il-konkors, għax kif jistqarr Joseph Mifsud Matrenza (1918-13), l-istorjografu ewlieni tas-Socjetà Ġuzeppina Hamruniża, hu 'kien bniedem sensitiv għall-ġrajjet soċjali u drammatiċi ta' zmienu bil-konsegwenza li, kienu

⁸ Mod kif tkejjel id-distanza bejn nota u oħra. L-intervall jinħadem billi tgħodd il-grad minn isfel għal fuq. Hemm żewġ tipi: sempliċi u komposti.

⁹ Nimmaġina li, dan il-konkors kien tnieda f'xi żmien wara l-irvellijiet tas-*Sette Giugno* tal-1919 biex jindaqq ufficialment f'jum il-kisba tas-*Self Government* fl-1921. Madankollu, 'ma kentix haġa ħafifa li, jinħareġ innu minn mużiċista Malti u minn poeta Malti li jinterpreta s-sens tal-awtonomija u tas-sovranià ta' poplu, u wisq aktar tan-nazzjonalità.' (Oliver Friggieri: *L-istorja tal-Innu Malti – kif sar u xi jfisser*, pġ. 14.)


¹⁰ Robert Mifsud Bonnici: *Dizzjunarju Bijo-Bibliografiku Nazzjonali maħruġ mid-Dipartiment tal-Infommazzjoni*, Malta, 1960, pġ. 443.

¹¹ Għal din il-mistoqsija, Mifsud Bonnici forsi kellu din it-twegħiba fil-ktieb tiegħu 'Mużiċisti Kompożituri Maltin u Ghawdxin tal-Bieraħ u Tal-Lum' (Giovanni Muscat, 1951), pġ. 107-8: Għaliex ingħażel il-mottiv tal-Maġġur Tabib Robert Samut, dilettant tal-mużika bla ma sar konkors fost l-aħjar Mużiċisti Kompożituri Maltin u Ghawdxin hi għoqda li jekk niġu biex inħolluha nibzġu li itar inrossuha.'

¹² Albert kien jiġi haten Robert peress li dan tal-aħħar kien miżżewġ lil oħtu, Alice. Tul haġtu kollha, it-tabib Robert Samut (1869 – 1934), li mbagħad aktar tard kien laħaq Logutenet Kurunell, minn dejjem kien miġbud lejn il-mużika u daqq tal-pjanu. Bħala mużiċist kien idoqq ukoll f'xi orkestra tad-dilettanti.

jinfluwenzawlu xoghlijietu.¹³ Wiehed ma jridx jinsa li, Mro. Miruzzi kien surmast tal-Banda Luqija bejn is-snin 1914 u 1922. Jista' jkun għalhekk li, hu ddeċieda li jirregala dan l-Innu lill-Banda Sant' Andrija wara li sar jaf li ma rebaħx il-konkors. Inzerti li, ftit taż-żmien wara, Mro. Miruzzi ddimetta minn surmast ta' din il-Banda meta kellu digà dawk il-ħamsa u hamsin sena.¹⁴

Imma fuq din il-biċċa ta' innu u mhux innu, hemm haġ' oħra tassew interessanti li nixtieq naqsam mal-qarrej. Hawn taht qed ingib eżempju muzikali (eż. 3) li fih haġt l-ewwel żewġ battuti mill-Innu tal-Banda 'Sant' Andrija' (Miruzzi) u l-Innu Malti (Samut) rispettivament. Fil-każ tal-ewwel innu, dan jibda *in aria* filwaqt li, it-tieni wiehed jibda mill-ewwel fuq l-ewwel taħbita. Fil-każ tat-tieni innu wkoll, ittrasportajtu biex it-tnejn jiġu jaqraw fl-istess tonalità. Mad-daqqa t'għajn wiehed malajr josserva li, hemm xebh kbir bejniethom, speċjalment fejn tidhol l-armonija¹⁵. Jekk niehdu l-ewwel battuta wehidha biss insibu li, fiż-żewġ każijiet, hemm akkordju kromatiku fir-raba' taħbita (eż. 2)



Dan għaliex, id-Do bemoll hija nota barranija u għaldaqstant, mhix qegħda fil-kjavi ta' Mib magġuri. Minħabba f'hekk, l-intervall ta' bejnha u l-Fa ta' tagħha jikkostitwixxi kwinta diminuwita. F'(a) Miruzzi jippreferi d-drammaticità tal-akkordju tas-settima diminuwita (Re – Fa – La bemoll - Do bemoll), filwaqt li, f'(b) Samut jagħzel li jhaddem it-trijade mibni fuq is-sotto-dominanti, imma bit-terza mniżzla b'nofs ton (Fa – La bemoll – Do bemoll). Minbarra hekk, insibu wkoll, l-użu tan-nota tonika bħala pedala biex minn fuqha jgħaddu akkordji differenti, li waqtiet jistgħu joffru wkoll xi forma ta' dissonanza (Eż. 3):

It-tieni nofs tal-ewwel sentenza muzikali (b. 04⁴ – 08³) hu wkoll suddiviż f'żewġ frażijiet iżgħar u tal-istess daqs. L-ewwel waħda tiftaħ bl-istess mod bħal f'b. 00⁴ – 02³, imma minflok tinzel, il-Mi bemoll titla' 'l fuq biex b'hekk twitti t-triq għall-grupp kadenzjali li fuqu tagħlaq l-ewwel taqsima.

Taqsima (B) (08⁴ - 16³): Hi ffurmata minn sentenza muzikali oħra ta' tmien battuti u maqsuma fi frażijiet ċkejknin kif ġej: (ċ) (08⁴ – 10¹) + (d) (10² – 11³) + (e) (12⁴ – 13³) + (f) (13⁴ – 14³) + (g) (14⁴ – 16³). Fit-taqsima tan-nofs wiehed jistenna li, f'xi hin jew ieħor, il-mużika timmodula mqar lejn xi kjavi ġara biex tikser ftit mill-monotonija monokromatika. Izda innu bħalm' hu dan hu qasir wisq biex dan iseħħ, u b'konsegwenza t'hekk, kollox jibqa' kif inhu bla biss l-iċken ħjiel ta' lewn ġdid. Huwa

¹³ Dan seta' jikkonfermah Mifsud Matrenza stess peress li kellu bosta okkażjonijiet li fihom kien iħobb jitkellem mas-surmast 'dwar il-ħajja muzikali tiegħu.'

¹⁴ Bħala Surmast, huwa żamm biss żewġ baned, il-Banda 'San Ġuzepp' tal-Hamrun, li kien ilu jidderigieha sa mill-1899, u l-Banda 'Beland' taż-Żejtun li kien għadu kif ha fl-1919.

¹⁵ Biex wiehed ikun onest mal-istorja tal-Innu Malti, irid jingħad li, l-armonizzazzjoni tiegħu kienet saret minn Mro. Paul Nani (1906 -1986) fuq talba li saritlu mill-avukat Laferla peress li hatnu Robert kien ipprovdieh biss bil-*motiv* tiegħu.

biss f' frazi (f) li niltaqghu ma' nota kromatika (Si bekwadra) li, b' mod qarrieqi, ittina x' nifhmu li, il-mużika sa' fl-aħħar ser tmur u tirfes fil-kjavi relativa minuri. Izda, minn dan kollu ma jigr xi xejn għax din hi biss trijade bil-kwinta awmentata - tip t'akkordju mhux funzjonali li kien jintuża ta' spiss fix-xogħlijiet ta' kompożituri bħal mhu Beethoven u shabu r-Romantiċisti.

(c) ($08^4 - 10^1$) u (d) ($10^2 - 11^3$): Dawn iż-żewġ frazijiet qosra jikkonstitwixxu l-ewwel nofs ta' din is-sentenza mużikali. Fihom, il-melodija ddr fuqha nnifisha bħal fi spiral u allura toħloq moviment oblikwu li ma joffri l-ebda sens ta' direzzjoni. Ukoll, it-tnejn jibdedu u jispiċċaw bl-istess mod f' dawk li huma noti u l-valuri rispettivi tagħhom. Anki f' dik li hi armonija, it-tnejn huma msejsin fuq l-istess żewġ akkordji bażiċi (eż. 4):



(e) ($12^4 - 13^3$) u (f) ($13^4 - 14^3$): Dawn iż-żewġ frazijiet mill-aktar qosra laqqajthom flimkien apposta peress li bejniethom jiffurmaw sekwenza magħmula minn żewġ ċelloli mużikali li għandhom l-istess linja melodika u l-istess disinn ritmiku. Id-differenza bejniethom qegħda biss fin-noti peress li, fit-tieni waħda t-ton tagħhom huwa oghla. Wiehed jinnota wkoll, il-qabża t'ottava bejn l-aħħar nota ta' (e) u l-ewwel nota ta' (f), xi haġa li diġà ltqajna magħha f' battuta 2 (eż. 5):



Imma forsi l-aktar haġa interessanti fihom huwa l-mod kif dawn ġew mibnija. Mro. Miruzzi hawn jaqbad l-ewwel erba' noti tal-Innu (x) u jeqlibhom rashom 'l isfel (y) biex b'hekk, minflok tielgħin issa jigu neżlin. Izda, biex din iċ-ċellola mużikali tibqa' tingħaraf kien jehtieglu jzomm l-istess ordni f' dawk li huma valuri tan-noti (eż. 6):




(g) ($14^4 - 16^3$): L-aħħar frazi ta' din is-sentenza għandha l-irwol importanti li ggħib taqsima (B) fi tmiemha u allura ma jistax jonqos li ma tinkludix xi grupp kadenzjali. Dan ikun magħmul minn serje t'akkordji li, meta tqieghdom wara xulxin jagħtu lis-semmiegħ x' jifhem li biċċa mużika (jew xi sezzjoni minnha) tkun waslet biex tagħlaq b' mod definit.

Taqsima (A^1) ($16^4 - 24^3$): It-tielet u l-aħħar sentenza mużikali hi mibnija fuq l-istess melodija li kellna f' taqsima (A). Madankollu, hemm xi differenzi fil-mod kif inhuma orkestrati ż-żewġ taqsimiet. Ibda biex, f' dit-taqsima l-klarineti primi jdoqqu l-melodija ottava fuq il-kurunetti primi, u magħhom jingħaqdu wkoll il-flawt u l-obwe. Min-naħa tagħhom, il-kurunetti sekondi jingħaqdu ma' shabhom il-primi fl-unisonu. Hawnhekk ukoll, jidhru it-tliet trumbuni biex jissapportjaw lill-korni fl-esekuzzjoni tal-akkordji akkumpanjaturi peress li, il-mużika issa trid tindaqq bil-qawwi hafna (*fortissimo*). U bħallikieku dan għadu mhux kollox, magħhom jingħaqdu wkoll ir-rollijiet fuq it-tanbur, it-tifqigh tal-pjatti u l-kolpi tal-katuba.

Haġa li madankollu tispikka hafna f' dit-taqsima hu l-mod kif tiġi akkumpanjata l-melodija li qed tindaqq mill-parti l-kbira tal-istrumenti, zghar u kbar. Dan għaliex, minflok is-soltu kontro-melodija,

hawnhekk għandna tip t'akkompanjament fejn l-ewfonji¹⁶ u l-baxxi wehidhom jiproduċu serje ta' kromi stakkati li għandu mill-pass meqjus ta' suldati f'xi parata ċerimonjali. Bħala eżempju mill-aqwa f'moħħi jġini mill-ewwel l-innu marċ trionfali *Gloria all' Egitto* mill-opra *Aida*¹⁷ ta' Giuseppe Verdi. Wieħed malajr jinnota hawnhekk li, il-melodija hija akkompanjata bl-istess mod. Wieħed ma jridx jinsa li, bħal hafna kompożituri oħra Maltin ta' żmien Miruzzi, l-influenza Taljana kienet tinhass qawwija hafna fil-kompożizzjonijiet tagħhom, iktar u iktar fil-każ tiegħu peress li jingħad li studju l-mużika fl-Italja.¹⁸ (eż. 7):

eż. 7



Ippermettuli hawnhekk, ingib eżempju ieħor simili, din id-darba ta' kompożitur Malti. Il-koda tal-*Innu Studenti Universitarji*¹⁹ (1944) ta' Mro. Carmelo Pace (1906 – 1993) ukoll tagħmel użu minn din l-istrategija ritmika biex tiddeskrivi lill-istudenti bħala 'suldati' li jridu jwettqu d-dmir qaddis billi jharsu 'lill-Fidi u lill-Pajjiż' mill-għedewwa ta' pajjiżhom (eż. 8):

eż. 8

¹⁶ Hija hasra li, dan il-passaġġ hu baxx wisq għall-ewfonji biex ikunu effettivi.

¹⁷ Din l-opra f'erba' atti fuq librett ta' Antonio Ghislanzoni, Verdi kien kitibha fl-1871 għall-inawgurazzjoni ta' teatru ġdid fil-Kajr, l-Eġittu. Sfortunatament, ma kienx lahaq lestieha fil-hin! Il-famuż marċ trionfali jiddeskrivi xena mill-aktar spettakolari li fiha naraw lil Radamès, il-kaptan tal-gwardja Egizzjani, diehel riekab fuq karru biz-żwiemel flimkien mas-suldati tiegħu fil-belt ta' Tebe wara li kien gheleb lill-Etjopjani. *Aida* tispicċa hażin fl-aħħar tal-opra peress li tindifen haġja flimkien ma' Radamès, il-maħbub tagħha!

¹⁸ Fi kliem Joseph Vella Bondin: 'Kompożituri bħal Crescimanno u Miruzzi jirrapprezentaw it-tradizzjoni Taljana fil-mużika bandistika, speċjalment fil-priorità mogħtija lill-melodija bħala l-ghajn tal-lingwa mużikali.' ('Il-mużika ta' Malta fis-sekli dsatax u għoxrin', vol. 19, pġ. 204.)

¹⁹ L-Innu għandu versi ta' Albert Maria Cassola (1915 – 1974).

Dejjem b'rabta ma' din it-taqsim, hawn taht qed nislet battuti 16⁴ – 24³ tal-Innu tal-Banda 'Sant' Andrija'²⁰ biex wiehed ikun jista jqabbel din is-silta maż-żewġ eżempji li jiena ġibt hawn fuq (eż. 9):

eż. 9

Gheluq: Dan l-artiklu qed jitwassal lill-qarrejja Halluqin għal tliet raġunijiet: (a) fl-okkażjoni tal-festa titulari ta' Sant' Andrija li qed tiġi ċelebrata ġewwa Hal Luqa; (b) fl-okkażjoni tal-150 mit-twelid ta' Mro. Antonio Miruzzi (1867-1944); (c) fl-okkażjoni ta' għeluq it-30 sena tiegħi bhala għalliem tal-mużika fi skejjel statali u indipendenti (1987-2008), u lettur, illum anzjan, fil-*University of Malta Junior College* sa mill-1999.

Aktar artikli mill-istess awtur dwar haġġet u ħidmet is-surmast Antonio Miruzzi, jinsabu fuq OAR@UoM (<https://www.um.edu.mt/library/oar/>)

Referenzi:

- Friggieri Oliver: L-istorja tal-Innu Malti (kif sar u xi jfisser). Klabb Kotba Maltin 2014.
 L-istorja tal-kazini tal-baned f'Malta u Għawdex (Vol. 2). Europrint, Malta 1997.
 Mifsud Bonnici Robert: Mużiċisti u Kompożituri Maltin u Għawdxin tal-bieraħ u tal-lum. Giovanni Muscat, Malta 1951.
 Mifsud Matrenza Joseph: Għaqda Mużikali 'San Ġużepp' Hamrun – 1889-1989.
 Vella Bondin Joseph: Il-mużika ta' Malta fis-sekli dsatax u għoxrin. Pubblikazzjoni Pin, Malta 2000.
 Zammit Raniero ofm.cap: Profili biografici ta' Slimiżi magħrufin u ta' xi oħrajn b'rabta ma' Tas-Sliema. Soċjetà Filamarmonika 'Sliema', 2003.

²⁰ Skont Mifsud Matrenza, wiehed mill-hafna xoghlijiet ta' Miruzzi li nqerdu fl-aħħar Gwerra Dinjija kien proprju l-marcia eroica, 'Hamrun Spartans'. Dan kien inkiteb għall-okkażjoni tat-tieni rebħa tat-tim Hamruniż fil-kampjonat tal-aqwa diviżjoni tal-futbol Malti fl-istaġun 1917-18. Skontu wkoll, dan il-marcè 'erojku u patrijottiku' wkoll kien jixbah lill-marcè trionfali *Gloria all' Egitto* tal-opra *Aida* ta' Verdi. Peress li, dan tal-aħħar ma ġiex f'idejna, wiehed ma jistax jara x'xebh hemm bejn iż-żewġ innijiet.